



ບົດຂ່າວ

ຈັດກອງປະຊຸມສຳມະນາວຽກງານຂໍ້ມູນຂ່າວສານສົນເຊື່ອຢູ່ ໂຮງແຮມ ຄຣາວຟາຊາ

ໃນຕອນເຊົ້າຂອງວັນທີ 25 ມີນາ 2021 ທີ່ໂຮງແຮມຄຣາວຟາຊາ ໄດ້ຈັດກອງປະຊຸມສຳມະນາກ່ຽວກັບວຽກງານຂໍ້ມູນຂ່າວສານສົນເຊື່ອ ຢູ່ ສປປ ລາວ ຈັດຂຶ້ນໂດຍ ສະພາການຄ້າ ແລະ ອຸດສາຫະກຳ ເອີລົບ ຮ່ວມກັບ ບໍລິສັດ ປີເອສເຕ ລົງທຶນ ແລະ ບໍລິການຈຳກັດຜູ້ດຽວ (ກຸ່ມບໍລິສັດ AIF) ໂດຍມີບໍລິສັດ ຂໍ້ມູນຂ່າວສານສົນເຊື່ອ ແຫ່ງ ສປປ ລາວ ແລະ ຜູ້ທີ່ສົນໃຈວຽກງານດັ່ງກ່າວຈາກ ບັນດາທະນາຄານ, ສະຖາບັນການເງິນຈຸລະພາກ, ນັກທຸລະກິດ ແລະ ບັນດານັກລົງທຶນ ເຂົ້າຮ່ວມ. ຈຸດປະສົງຂອງກອງປະຊຸມສຳມະນາຄັ້ງນີ້ແມ່ນເພື່ອນຳສະເໜີຄວາມສຳຄັນຂອງວຽກງານຂໍ້ມູນຂ່າວສານສົນເຊື່ອ, ປຶກສາຫາລື-ແລກປ່ຽນບົດຮຽນ ແລະ ແຜນການສ້າງຜະລິດຕະພັນໃໝ່ ກໍ່ຄືຜະລິດຕະພັນຂໍ້ມູນສາທາລະນະປະໂພກ (ການຊຳລະຄ່າໄຟຟ້າຂອງພົນລະເມືອງລາວທີ່ເປັນບຸກຄົນ ແລະ ບໍລິສັດ) ແລະ ຜະລິດຕະພັນໃຫ້ຄະແນນສົນເຊື່ອຂອງບຸກຄົນ. ປະຈຸບັນ ບໍລິສັດ ຂໍ້ມູນຂ່າວສານສົນເຊື່ອແຫ່ງ ສປປ ລາວ ກຳລັງຄົ້ນຄວ້າສ້າງທັງສອງຜະລິດຕະພັນເຊິ່ງນອນຢູ່ໃນແຜນພັດທະນາວຽກງານຂໍ້ມູນຂ່າວສານສົນເຊື່ອ ແລະ ກໍ່ເພື່ອເປັນການປັບປຸງດັດຊະນີອຳນວຍຄວາມສະດວກໃນການດຳເນີນທຸລະກິດຢູ່ ສປປ ລາວ ເຊິ່ງບໍລິສັດ ປີເອສເຕ ລົງທຶນ ແລະ ບໍລິການ ຈຳກັດຜູ້ດຽວ ໄດ້ໃຫ້ການຊ່ວຍເຫຼືອລ້າດ້ານວິຊາການໃຫ້ແກ່ ບໍລິສັດ ຂໍ້ມູນຂ່າວສານສົນເຊື່ອແຫ່ງ ສປປ ລາວ ໃນການສ້າງຜະລິດຕະພັນການໃຫ້ຄະແນນສົນເຊື່ອບຸກຄົນ (Credit Scoring) ໂດຍໄດ້ເຊັນບົດບັນທຶກການຊ່ວຍເຫຼືອລ້າຮ່ວມກັນໃນວັນທີ 4 ມີນາ 2021 ທີ່ຜ່ານມາ ເພື່ອຮ່ວມກັນຄົ້ນຄວ້າໃຫ້ສຳເລັດພາຍໃນເດືອນ ມີນາ 2021 ນີ້. ພາຍຫຼັງທ່ານ ດິລິບ ເຈສຸທາສັນ ຜູ້ອຳນວຍການບໍລິສັດ ປີເອສເຕ ລົງທຶນ ແລະ ບໍລິການຈຳກັດຜູ້ດຽວ ທັງເປັນຮອງປະທານກຸ່ມ AIF ໄດ້ກ່າວຈຸດປະສົງ ແລະ ໄດ້ເຊີນທ່ານ ນ. ວິນຄຳ ລຸນທອນ ຜູ້ອຳນວຍການໃຫຍ່ ບໍລິສັດ ຂໍ້ມູນຂ່າວສານສົນເຊື່ອແຫ່ງ ສປປ ລາວ ຂຶ້ນນຳສະເໜີ ເຊິ່ງກ່າວກ່ຽວກັບຄວາມເປັນມາຂອງວຽກງານຂໍ້ມູນຂ່າວສານສົນເຊື່ອໃນ ສປປ ລາວ, ພ້ອມທັງສະພາບການເຄື່ອນໄຫວ, ບັນດາຂໍ້ມູນ, ສະມາຊິກຂໍ້ມູນຂ່າວສານສົນເຊື່ອ ໃນແຕ່ລະໄລຍະ ແລະ ການເຮັດວຽກຂອງລະບົບໃນການເກັບກຳຂໍ້ມູນ ແລະ ສະໜອງຂໍ້ມູນຂ່າວສານສົນເຊື່ອ. ນອກຈາກນັ້ນ, ກໍ່ໄດ້ສະເໜີກ່ຽວກັບການເຮັດວຽກຮ່ວມກັນລະຫວ່າງ ບໍລິສັດ ຂໍ້

ມູນຂ່າວສານສົນເຊື່ອແຫ່ງ ສປປ ລາວ ແລະ ບໍລິສັດ ບີເອສເຄ ລົງທຶນ ແລະ ບໍລິການ ຈຳກັດໃນການຄົ້ນຄວ້າສ້າງ
ຜະລິດຕະພັນການໃຫ້ຄະແນນສົນເຊື່ອຂອງບຸກຄົນ ເພື່ອໃຫ້ສຳເລັດພາຍໃນເດືອນ ມີນາ 2021 ນີ້.



ພ້ອມນີ້, ທ່ານ ທິມ ເຊບແມນ ຜູ້ອຳນວຍການ ບໍລິສັດ ແອລທິເອສ, ຜູ້ຊ່ຽວຊານຊ່ວຍຄົ້ນຄວ້າຜະລິດຕະ
ພັນໃຫ້ຄະແນນສົນເຊື່ອບຸກຄົນ ກໍໄດ້ນຳສະເໜີໃຫ້ຮູ້ກ່ຽວກັບຄວາມສຳຄັນຂອງວຽກງານຂໍ້ມູນຂ່າວສານສົນເຊື່ອທີ່
ຈະຊ່ວຍໃຫ້ປະຊາຊົນ, ຜູ້ປະກອບການສາມາດເຂົ້າເຖິງສົນເຊື່ອໄດ້ງ່າຍຂຶ້ນ ແລະ ເຮັດໃຫ້ຫຼຸດຜ່ອນການເກີດໜີ້ທີ່
ບໍ່ເກີດດອກອອກຜົນ (NPL) ໃນລະບົບເສດຖະກິດ ໃນ ສປປ ລາວ.

ຈາກນັ້ນ, ກອງປະຊຸມສຳມະນາກໍໄດ້ມີການຖາມ-ຕອບ ຮ່ວມກັນລະຫວ່າງຜູ້ເຂົ້າຮ່ວມ ແລະ ຜູ້ບັນຍາຍ
ເພື່ອແລກປ່ຽນຄວາມຄິດເຫັນແບບສ້າງສັນ ແລະ ບັນຫາຕ່າງໆ ທີ່ຕິດພັນກັບວຽກງານຂໍ້ມູນຂ່າວສານສົນເຊື່ອ ຢ່າງ
ມີບັນຍາກາດທີ່ຝືດຝັນ.